

सुचिरं हि चरन्मौनं श्रेयः पश्यत्यबुद्धिमान् ।
 द्वीपिचर्मपरिच्छन्नो वाग्दोषाद्गर्दभो हतः ॥

XII.

कदा चिद्वर्षास्वपि वृष्टेरभावात्तृषार्तो गजयूथो यूथपतिमा-
 ह । नाथ । को ऽप्युपायो ऽस्माकं जीवनाय नास्ति । अस्त्यत्र
 5 क्षुद्रजन्तूनां निमज्जनस्थानम् । वयं च निमज्जनाभावादन्था
 इव क्व यामः किं वा कुर्मः । ततो हस्तिराजो नातिदूरं गत्वा
 निर्मलं हृदं दर्शितवान् । ततस्तत्तीरावस्थिताः शशका गजयू-
 थपादाहतिभिर्बहवश्चूर्णिताः । अनन्तरं शिलीमुखो नाम श-
 शकः सर्वानाहूय चिन्तयामास । अनेन गजयूथेन पिपासा-
 10 कुलितेन प्रत्यहमेवात्रागन्तव्यम् । अतो विनङ्क्ष्यत्यस्मत्कुलम् ।
 अथ विजयो नाम वृद्धशशको ऽवदत् । मा विषीदत । प्रती-
 कारो मया कर्तव्यः । इति प्रतिज्ञाय चलितः । गच्छता च
 तेनालोचितम् । कथं मया गजयूथपतिकटे गत्वा वक्तव्यम् ।
 यतः । स्पृशन्नपि गजो हन्ति जिघ्रन्नपि भुजंगमः ।

15 हसन्नपि नृपो हन्ति मानयन्नपि दुर्जनः ॥

अतो ऽहं पर्वतशिखरमारुह्य यूथनाथमभिवादयामि । तथा-
 नुष्ठिते सति यूथनाथ उवाच । कस्त्वम् । कुतः समायातः । स
 ब्रूते । दूतो ऽहं भगवता चन्द्रेण प्रेषितः । यूथपतिराह । का-
 र्यमुच्यताम् । विजयो वदति । शृणु गजेन्द्र ।

20 उद्यतेष्वपि शस्त्रेषु दूतो वदति नान्यथा ।

सदैवावध्यभावेन यथार्थस्य हि वाचकः ॥